

अरिष्टनेमिस्ताक्षर्यः। ताक्षर्यः। त्रिष्टुप्।

त्यम् षु वाजिनं देवजूतं सहावानं तरुतारं रथानाम्।

अरिष्टनेमिं पृतनाजमाशुं स्वस्तये ताक्षर्यमिहा हुवेम ॥ १०.१७८.०१

त्यम्- तम्। उ- एव। वाजिनम्- गतिमन्तम्। देवजूतम्- देवप्रेरितम्। सहावानम्- सहनशीलम्।
रथानाम्- लक्ष्यप्रापकगतिमताम्। तरुतारम्- तारकम्। अरिष्टनेमिम्- अहिंसितगतिम्।
पृतनाजम्- शत्रुजेतारम्। आशुम्- वेगिनम्। ताक्षर्य- गरुत्मन्तं मोक्षप्रतीकम्। स्वस्तये- क्षेमाय।
इह- अत्र। हुवेम- आह्वयामः ॥१॥

इन्द्रस्येव रातिमाजोहुवानाः स्वस्तये नावमिवा रुहेम।

उर्वी न पृथ्वी बहुले गर्भीरे मा वामेतौ मा परेतौ रिषाम ॥ १०.१७८.०२

इन्द्रस्य- ईशनाधिदैवतस्य। इव। रातिम्- दानम्। आजोहुवानाः- आह्वयन्तः। स्वस्तये-
मङ्गलाय। नावमिव- नौकामिव तारकं गरुत्मन्तम्। आरुहेम। उर्वी- विस्तृते। पृथ्वी- पृथुले।
बहुले- प्रभूते। गर्भीरे- गम्भीरे द्यावापृथिव्यौ। वाम- युवयोः। एतौ परेतौ- गमनागमनयोः।
गत्यामिति भावः। मा रिषाम- मा हिंसिता भूम ॥२॥

सद्यश्चिद्यः शवसा पञ्च कृष्टीः सूर्य इव ज्योतिषापस्ततान्।

सहस्रसाः शतसा अस्य रंहिर्न स्मा वरन्ते युवतिं न शर्याम् ॥ १०.१७८.०३

यः। शवसा- बलेन। सद्यः- क्षणेन। पञ्च कृष्टीः- पञ्च जनान्। सूर्यः- सविता। इव। ज्योतिषा-
प्रकाशेन। अपः- जीवोदकानि। ततान- विस्तृतवान्। अस्य- एतस्य। रंहिः- गतिः। सहस्रसः
शतसाः- प्रभूतसम्भक्ती। युवतिम्- लक्ष्येण मिश्रीभवन्तीम्। शर्या- इषुम्। न- इव। न वरन्ते- न
वारयन्ति ॥३॥